

প্রাথমিক ও প্রধান কর্তব্য হল দারিদ্র্য দূরীকরণ।

■ ৪.৭. দারিদ্র্য দূরীকরণ : দারিদ্র্য দূরীকরণে গৃহীত সরকারি নীতি (Alleviation of Poverty : Policies adopted by the Government to Eradicate Poverty)

স্বাধীনতার পর 1951 সালে ভারতের পঞ্চবার্ষিকী পরিকল্পনা শুরু হয়। ভারতের পঞ্চবার্ষিকী পরিকল্পনার অন্যতম উদ্দেশ্য হল দারিদ্র্য দূরীকরণসহ জনসাধারণের জীবনযাত্রার মানের উন্নয়ন। পরিকল্পনার প্রথম যুগে পরিকল্পনা কমিশন ও সরকার অর্থনৈতিক উন্নয়নের মাধ্যমে দারিদ্র্য দূরীকরণের নীতি গ্রহণ করে। এই নীতি অনুসারে সরকার ভূমি সংস্কারের মাধ্যমে জমিদারী প্রথার বিলোপসাধন, জমির সর্বোচ্চ সীমা নির্ধারণ, উর্বর জমি ভূমিহীনদের মধ্যে বণ্টন, প্রজাদের স্বার্থরক্ষা, খাজনা হ্রাস ইত্যাদির ব্যবস্থা অবলম্বন করা হয়। এছাড়া নিত্যপ্রয়োজনীয় দ্রব্যের গণবণ্টন ব্যবস্থা, দামের স্থিতিশীলতা বজায় রাখা, শ্রমিকদের জন্য ন্যূনতম মজুরি আইন প্রবর্তন, ঋণ সংস্কার ইত্যাদি ব্যবস্থায় সরকারি হস্তক্ষেপের মাধ্যমে সরকার দারিদ্র্য দূরীকরণের চেষ্টা করে। যদিও চতুর্থ পঞ্চবার্ষিকী পরিকল্পনাকালে ক্ষুদ্র কৃষক উন্নয়ন সংস্থা (Small Farmers Development Agencies : SFDA) এবং প্রান্তিক কৃষক ও কৃষি শ্রমিক সংস্থা (Marginal Farmer and Agricultural Labourers Agency : MFAL) গঠিত হয়েছিল। কিন্তু তা সত্ত্বেও প্রথম পঞ্চবার্ষিকী পরিকল্পনা থেকে চতুর্থ পঞ্চবার্ষিকী পরিকল্পনা পর্যন্ত অর্থনৈতিক উন্নয়নের উপর জোর দেওয়া হয়, সামাজিক ন্যায়বিচার (যেমন দারিদ্র্য দূরীকরণ) প্রতিষ্ঠার লক্ষ্যকে যথাযথ গুরুত্ব না দিয়ে। কারণ সরকার ও পরিকল্পনা কমিশন মনে করেছিলেন অর্থনৈতিক উন্নয়নের ফলে জনসাধারণের মাথাপিছু আয় বৃদ্ধি পাবে, ফলে দারিদ্র্যের সমস্যাও সমাধান হবে।

বাস্তবে কিন্তু দেখা যায়, প্রতিটি পরিকল্পনার শেষে দারিদ্র্যের তীব্রতা ক্রমাগতভাবে বৃদ্ধি পেতে থাকে। সেই জন্যই পঞ্চম পরিকল্পনা থেকে এই নীতির পরিবর্তন করে দারিদ্র্য দূরীকরণের জন্য বিশেষ কতকগুলি ব্যবস্থা গ্রহণ করা হয়। এই সময় থেকেই সামাজিক ন্যায়বিচার প্রতিষ্ঠা, যেমন—দারিদ্র্য দূরীকরণের প্রত্যক্ষ কর্মসূচি গ্রহণ করা হয়। পঞ্চম পরিকল্পনাতেই সুস্পষ্টভাবে ঘোষণা করা হয় গরিবী হঠাৎ বা দারিদ্র্য দূরীকরণের লক্ষ্য। এই পরিকল্পনায় দরিদ্র জনসাধারণের জীবনযাত্রার মান উন্নয়নের জন্য ন্যূনতম প্রয়োজন প্রকল্প (Minimum Needs Programme) গ্রহণ করা হয়। এই প্রকল্পের মধ্যে ছিল প্রাথমিক শিক্ষা, জনস্বাস্থ্য চিকিৎসার সুযোগ, গ্রামের রাস্তা উন্নয়ন, বস্তি উন্নয়ন ইত্যাদি।

কর্মসূচীগুলি আলোচনা করা হল :

(১) সুসংহত গ্রামীণ উন্নয়ন কর্মসূচী (Integrated Rural Development Programme : I.R.D.P.) : গ্রামাঞ্চলে দারিদ্র্য দূর করার জন্য 1976-77 সালে সুসংহত গ্রামীণ উন্নয়ন কর্মসূচী চালু করা হয়। এই কর্মসূচীর উদ্দেশ্য হল ঋণ ও ভর্তুকির মাধ্যমে গ্রামাঞ্চলের দরিদ্রতম পরিবারগুলিকে সাহায্য করা। এই কর্মসূচীর কৌশল হল গ্রামাঞ্চলে দরিদ্র ব্যক্তিদের আয় সৃষ্টিকারী সম্পদের মাধ্যমে স্বনিযুক্তির ব্যবস্থা করা।

(২) জাতীয় গ্রামীণ কর্মসংস্থান কর্মসূচী (National Rural Employment Programme : N.R.E.P.) : গ্রামাঞ্চলে দারিদ্র্য দূর করার জন্য 1980 সালে জাতীয় গ্রামীণ কর্মসংস্থান কর্মসূচী চালু করা হয়। এই কর্মসূচীর উদ্দেশ্য হল গ্রামাঞ্চলে দরিদ্র জনসাধারণের মজুরিভিত্তিক অতিরিক্ত কর্মসংস্থানের ব্যবস্থা করা, স্থায়ী সম্পদ সৃষ্টির ব্যবস্থা করা এবং গ্রামাঞ্চলে জনসাধারণের জীবনযাপনের গুণগত দিকের উন্নতি ঘটানো। প্রকৃতপক্ষে বনসম্পদ, মৃত্তিকা সংরক্ষণ ব্যবস্থা, তপশিলী জাতি ও উপজাতিদের জন্য নির্মাণ কাজ, বিদ্যালয়, রাস্তাঘাট, বন্যা নিয়ন্ত্রণ ব্যবস্থা ইত্যাদির মাধ্যমে গ্রামাঞ্চলে স্থায়ী সম্পদ সৃষ্টিই ছিল এই কর্মসূচীর কৌশলগত দিক।

(৩) গ্রামীণ ভূমিহীন কর্মসংস্থান নিশ্চয়তা কর্মসূচী (Rural Landless Employment Gurantee Programme : RLEGP) : গ্রামাঞ্চলে দারিদ্র্য দূর করার জন্য 1983 সালে সম্পূর্ণভাবে কেন্দ্রীয় সরকার দ্বারা পুষ্ট গ্রামীণ ভূমিহীন কর্মসংস্থান নিশ্চয়তা কর্মসূচী শুরু করা হয়। এই কর্মসূচীর উদ্দেশ্য হল গ্রামাঞ্চলের ভূমিহীন কৃষি শ্রমিকদের কর্মসংস্থানের নিশ্চয়তা প্রদান করা। প্রকৃতপক্ষে এই কর্মসূচীর মাধ্যমে গ্রামাঞ্চলের ভূমিহীন কৃষি শ্রমিকদের প্রতিটি পরিবারে কমপক্ষে 100 দিনের জন্য কর্মসংস্থানের নিশ্চয়তা দেওয়া হয়।

(৪) শহরের শিক্ষিত যুবকদের জন্য স্বনিয়োজিত কর্মসংস্থান প্রকল্প (Scheme for Self Employment to the Educated Urban Youth : SEEUY) : শহরাঞ্চলের দারিদ্র্য দূর করার জন্য 1983-84 সালে শহরের শিক্ষিত যুবকদের জন্য স্বনিয়োজিত কর্মসংস্থান প্রকল্প চালু করা হয়। এই প্রকল্পের উদ্দেশ্য হল ঋণ ও ভর্তুকির সাহায্যে শহরাঞ্চলের শিক্ষিত যুবকদের স্বনিয়োজিত কর্মসংস্থানে উৎসাহ দেওয়া। ব্যাংক শিক্ষিত যুবকদের যে পরিমাণ ঋণ দেবে তার 25 শতাংশ কেন্দ্রীয় সরকার ভর্তুকি হিসাবে দিয়ে থাকে।

(৫) শহরের দরিদ্র জনসাধারণের জন্য স্বনিয়োজিত কর্মসংস্থান কর্মসূচী (Self Employment Programme for the Urban Poor : SEPUP) : শহরাঞ্চলের দারিদ্র্য দূর করার জন্য 1986 সালে শহরের দরিদ্র জনসাধারণের জন্য স্বনিয়োজিত কর্মসংস্থান কর্মসূচী শুরু করা হয়। এই কর্মসূচীর উদ্দেশ্য হল ঋণ ও ভর্তুকির সাহায্যে শহরাঞ্চলের দরিদ্র পরিবারের যুবকদের স্বনিয়োজিত কর্মসংস্থানে উৎসাহ দেওয়া। এই ঋণের 25 শতাংশ কেন্দ্রীয় সরকার ভর্তুকি হিসাবে দিয়ে থাকে।

(৬) জওহর রোজগার যোজনা (Jawahar Rozgar Yojana : JRY) : গ্রামাঞ্চলে দারিদ্র্য দূর করার জন্য জাতীয় গ্রামীণ কর্মসংস্থান কর্মসূচী (NREP) ও গ্রামীণ ভূমিহীন কর্মসংস্থান নিশ্চয়তা কর্মসূচী (RLEGP) দুটির সংযুক্তি ঘটিয়ে 1989 সালে জওহর রোজগার যোজনা নামে একটি গ্রামীণ কর্মসূচী শুরু করা হয়। এই কর্মসূচীর উদ্দেশ্য হল গ্রামাঞ্চলের বেকারদের কর্মসংস্থানের সুযোগ সৃষ্টি এবং দারিদ্র্যসীমার নীচে বসবাসকারী ব্যক্তিদের সুযোগসুবিধা দেওয়ার উদ্দেশ্যে উৎপাদনশীল সামাজিক সম্পদ সৃষ্টি ও জীবনের গুণগত মান উন্নয়ন।

(৭) নেহরু রোজগার যোজনা (Nehru Rozgar Yojana : NRY) : শহরাঞ্চলে দারিদ্র্য দূর করার জন্য 1989 সালে নেহরু রোজগার যোজনা (NRY) চালু করা হয়। এই যোজনার উদ্দেশ্য হল ছোট ছোট ব্যবসায়ীকে ঋণ দেওয়া, মজুরির বিনিময়ে কর্মসংস্থানের ব্যবস্থা, দরিদ্র জনসাধারণের মৌল সুবিধা সৃষ্টি, বদখন উন্নয়ন ইত্যাদির জন্য অর্থ সাহায্য করা।

(৮) প্রধানমন্ত্রীর রোজগার যোজনা (Prime Minister's Rozgar Yojana : PMRY) : প্রধানমন্ত্রীর রোজগার যোজনা শহরাঞ্চলে 1993-94 সালে এবং গ্রামাঞ্চলে 1994-95 সালে চালু করা হয়। এই কর্মসূচীর উদ্দেশ্য হল স্বনিয়োজিত কর্মসংস্থানের জন্য শিক্ষিত বেকারদের অর্থনৈতিক দিক দিয়ে সম্ভাবনাময় প্রকল্প রূপে সহায়তা করা।

(৯) কর্মসংস্থান নিশ্চয়তা প্রকল্প (Employment Assurance Scheme : EAS) : অনগ্রসর অঞ্চলে দারিদ্র্য দূর করার জন্য 1993 সালে কর্মসংস্থান নিশ্চয়তা প্রকল্প চালু করা হয়। এই প্রকল্প প্রথম অবস্থায়

খরাপ্রবণ, মরুভূমি, আদিবাসী অধুষিত ও পার্বত্য অঞ্চলে 1772টি নির্বাচিত অনগ্রসর ব্লকে চালু করা হয়। এই কর্মসূচীর মূল উদ্দেশ্য হল, গ্রামাঞ্চলে কায়িক শ্রমের মাধ্যমে অতিরিক্ত মজুরি কর্মসংস্থানের সুযোগ সৃষ্টি করা এবং ভবিষ্যতে কর্মসংস্থান বৃদ্ধির উদ্দেশ্যে স্থায়ী অর্থনৈতিক ও সামাজিক সম্পদ সৃষ্টি করা।

(১০) গ্রামীণ কর্মসংস্থান সৃষ্টি কর্মসূচী (Rural Employment Generation Programme : REGP) : গ্রামাঞ্চলে দারিদ্র্য দূর করার জন্য 1995 সালে গ্রামীণ কর্মসংস্থান সৃষ্টি কর্মসূচী চালু করা হয়। এই কর্মসূচীর উদ্দেশ্য হল ছোট শহর ও গ্রামাঞ্চলে স্বনিয়োজিত কর্মসংস্থানের সুযোগ সৃষ্টির জন্য ঋণ ও অন্যান্য আর্থিক সাহায্যের ব্যবস্থা করা।

(১১) স্বর্ণজয়ন্তী শহরী রোজগার যোজনা বা জাতীয় শহরী জীবিকা নির্বাহের ব্রত (Swarna Jayanti Shahari Rozgar Yojana : SJSRY or NULM) : শহরাঞ্চলে দারিদ্র্য দূর করার জন্য 1997 সালে স্বর্ণজয়ন্তী শহরী রোজগার যোজনা প্রবর্তিত হয়। এই প্রকল্পের পূর্বে প্রচলিত তিনটি প্রকল্প নেহেরু রোজগার যোজনা (NRY), শহরের দরিদ্রদের জন্য প্রাথমিক পরিষেবা (Urban Basic Services for the Poor) এবং প্রধানমন্ত্রীর সুসংহত শহরাঞ্চলের দারিদ্র্য দূরীকরণ প্রকল্প (Prime Ministers Integrated Urban Poverty Alleviation Programme) একত্রে করা হয়। এই কর্মসূচীর প্রধান উদ্দেশ্য হল, শহরাঞ্চলে বেকার ও অর্ধবেকারদের জন্য এবং নবম শ্রেণী পর্যন্ত শিক্ষাগত যোগ্যতাসম্পন্ন ব্যক্তিদের জন্য স্বনিয়োজিত কর্মসংস্থান বা মজুরিভিত্তিক কর্মসংস্থানের ব্যবস্থা করা।

2009 সালের এপ্রিল মাস থেকে স্বর্ণজয়ন্তী শহরী রোজগার যোজনা পুনর্গঠিত করা হয়। পুনর্গঠিত স্বর্ণজয়ন্তী শহরী রোজগার যোজনার পাঁচটি উপাদান হল : (১) শহরী স্ব-নিয়োজিত কর্মসূচী (Urban Self-Employment Programme : USEP), (২) শহরী মহিলা স্ব-সাহায্য কর্মসূচী (Urban Women Self-help Programme : UWSP), (৩) শহরের দরিদ্র জনসাধারণের মধ্যে কর্মসংস্থান সৃষ্টির জন্য প্রশিক্ষণ (Skill Training for Employment Promotion amongst Urban Poor : STEP-UP), (৪) শহরী মজুরিভিত্তিক কর্মসংস্থান কর্মসূচী (Urban Wage Employment Programme : UWEP), (৫) শহরী সামাজিক উন্নয়ন নেটওয়ার্ক (Urban Community Development Network : UCDN)।

(১২) স্বর্ণজয়ন্তী গ্রাম স্ব-রোজগার যোজনা (Swarna Jayanti Gram Swarozgar Yojana : SJSRY) : গ্রামাঞ্চলে দারিদ্র্য দূর করার জন্য 1999 সালে স্বর্ণজয়ন্তী গ্রাম স্ব-রোজগার যোজনা প্রবর্তন করা হয়। এই প্রকল্পের আওতায় আনা হয়েছে সুসংহত গ্রামীণ উন্নয়ন কর্মসূচী (I.R.D.P.), গ্রামাঞ্চলে যুবকদের স্বনিয়োজিত কর্মসংস্থানের জন্য প্রশিক্ষণ (Training of Rural Youth for Self-Employment : TRYSE), গ্রামাঞ্চলে মহিলা ও শিশুদের অবস্থার উন্নয়নের জন্য প্রকল্প (Development of Women in Rural Areas : DWCRA) এবং দশ লক্ষ কুপ খনন প্রকল্প (Million Wells Scheme : MWS)। এই প্রকল্পের উদ্দেশ্য হল ব্যাংক ঋণ ও সরকারি ভর্তুকির সাহায্যে দারিদ্র্যসীমার নীচে বসবাসকারী গ্রামাঞ্চলের পরিবারগুলিকে সাহায্য প্রদান।

জওহর গ্রাম সমৃদ্ধি যোজনা (Jawahar Gram Samridhi Yojana : JGSY) : গ্রামাঞ্চলে দারিদ্র্য দূর করার জন্য 1999 সালে জওহর রোজগার যোজনা (JRJ) পুনঃগঠিত করে চালু করা হয় জওহর গ্রাম সমৃদ্ধি যোজনা। এই যোজনার প্রধান উদ্দেশ্য হল চাহিদা অনুসারে গ্রামাঞ্চলে স্থায়ী উৎপাদনশীল সম্পদ সৃষ্টি করে দারিদ্র্য দূর করার সুযোগ দেবে। এই যোজনার অন্যান্য উদ্দেশ্যের মধ্যে আছে গ্রামাঞ্চলের দারিদ্র্য দূরীকরণ কর্মসংস্থানের ব্যবস্থা করা এবং দারিদ্র্যসীমার নীচে বসবাসকারী পরিবারগুলি দারিদ্র্য দূরীকরণ কর্মসংস্থানের সুযোগ পায় তার ব্যবস্থা করা।

ইন্দিরা আবাস যোজনা (Indira Awaas Yojana : IAY) : গ্রামাঞ্চলে দারিদ্র্য দূরীকরণের জন্য 1999 সালে ইন্দিরা আবাস যোজনা চালু করা হয়। এই যোজনার উদ্দেশ্য হল গ্রামাঞ্চলে দারিদ্র্য দূরীকরণ কর্মসংস্থানের জন্য বিনা ব্যয়ে দরিদ্র মানুষকে গৃহ প্রদান।

প্রধানমন্ত্রীর গ্রামোদয় যোজনা (Prodhan Mantri Gramodya Yojana : PMGY) : 1999-2000 সালে প্রধানমন্ত্রী গ্রামোদয় যোজনা চালু করা হয়। এই যোজনার উদ্দেশ্য হল গ্রামাঞ্চলে দারিদ্র্য দূরীকরণ কর্মসংস্থানের জন্য মানব উন্নয়ন (Human Development) অর্জন করা। এই যোজনার অধীনে গ্রামীণ বাসস্থান, গ্রামীণ পানীয় জল সরবরাহ, পুষ্টি এবং গ্রামীণ

বেদান্তিকরণ—এই ছয়টি ক্ষেত্রের উপর বিশেষ গুরুত্ব প্রদান। এই উদ্দেশ্য পূরণের জন্য কেন্দ্রীয় সরকার সাহায্য করে থাকে রাজ্য সরকার ও কেন্দ্রশাসিত অঞ্চলগুলিকে।

(১৬) অস্তোদয় অন্ন যোজনা (Antyodaya Anna Yojana : AAY) : দারিদ্র্যসীমার নীচে বসবাসকারী জনসাধারণের দারিদ্র্য দূরীকরণের উদ্দেশ্যে ২০০০ সালে অস্তোদয় অন্ন যোজনা চালু করা হয়। এই যোজনার প্রধান উদ্দেশ্য হল দারিদ্র্যসীমার নীচে বসবাসকারী জনসাধারণকে লক্ষ্যপূর্ণভিত্তিক সরকারি বন্টন ব্যবস্থা (Targeted Public Distribution System : T.P.D.S.)-এর মাধ্যমে কম মূল্যে (২ টাকা কেজি গম এবং ৩ টাকা কেজি চাল) খাদ্য সরবরাহ করা।

(১৭) প্রধানমন্ত্রী গ্রাম সড়ক যোজনা (Pradhan Mantri Gram Sadak Yojana : PMGSY) : গ্রামাঞ্চলে যে সমস্ত অঞ্চলে যোগাযোগের ব্যবস্থা নেই সেই সমস্ত অঞ্চলের সঙ্গে মূলত যোগাযোগ স্থাপনের জন্য ২০০০ সালের ২৫ ডিসেম্বর প্রধানমন্ত্রী গ্রাম সড়ক যোজনা প্রবর্তন করা হয়। এটি সম্পূর্ণভাবে কেন্দ্রীয় সরকারের কার্যক্রম।

(১৮) সম্পূর্ণ গ্রামীণ রোজগার যোজনা (Sampoorna Grameen Rozgar Yojana : SGRY) : গ্রামাঞ্চলে দারিদ্র্য দূরীকরণের উদ্দেশ্যে ২০০১ সালে সম্পূর্ণ গ্রামীণ রোজগার যোজনা চালু করা হয়। পূর্বতন জওহর গ্রাম সমৃদ্ধি যোজনা এবং কর্মসংস্থান নিশ্চয়তা প্রকল্প (Employment Assurance Scheme) এই যোজনার সঙ্গে যুক্ত হয়েছে। এই যোজনার উদ্দেশ্য হল গ্রামাঞ্চলে মজুরিভিত্তিক অতিরিক্ত কর্মসংস্থানের ব্যবস্থার মাধ্যমে খাদ্য নিরাপত্তা এবং পুষ্টি সংক্রান্ত স্তর উন্নত করা গ্রামাঞ্চলের যে সমস্ত দরিদ্র ব্যক্তির মজুরিভিত্তিক কর্মসংস্থানের প্রয়োজন আছে এবং গ্রামাঞ্চলে অদক্ষ শ্রমিকের যারা কায়িক শ্রম করতে ইচ্ছুক তারা সকলেই এই যোজনার সুবিধা নিতে পারে। এই যোজনা বাস্তবায়িত করার দায়িত্ব দেওয়া হয়েছে পঞ্চায়েতিরাজ প্রতিষ্ঠানসমূহকে।

(১৯) বাম্বীকি আম্বেদকর আবাস যোজনা (Valmiki Ambedkar Awas Yojana : VAMBAY) : শহরাঞ্চলে দারিদ্র্য দূরীকরণের জন্য ২০০১ সালে বাম্বীকি আম্বেদকর আবাস যোজনা চালু করা হয়। এই যোজনার উদ্দেশ্য হল শহরাঞ্চলে দারিদ্র্যসীমার নীচে বসবাসকারী ব্যক্তির অধিবাসীদের বাসস্থানের ব্যবস্থা এবং সর্বসাধারণের শৌচাগার নির্মাণসহ বস্তি উন্নয়ন।

(২০) জাতীয় কাজের বিনিময়ে খাদ্য প্রকল্প (National Food for Work Programme : NFFWP) : গ্রামাঞ্চলে দারিদ্র্য দূর করার জন্য ২০০৪ সালে জাতীয় কাজের বিনিময়ে খাদ্য প্রকল্প চালু করা হয়। এই প্রকল্পের প্রধান উদ্দেশ্য হল গ্রামাঞ্চলে যে সমস্ত দরিদ্র ব্যক্তির মজুরিভিত্তিক কর্মসংস্থানের প্রয়োজন এবং অদক্ষ শ্রমিকের কায়িক পরিশ্রম করতে ইচ্ছুক তাদের জন্য মজুরিভিত্তিক কর্মসংস্থানের অতিরিক্ত সুযোগ সৃষ্টি।

(২১) জাতীয় গ্রামীণ কর্মসংস্থান নিশ্চয়তা প্রকল্প (The National Rural Employment Guarantee Scheme : NREGS) : গ্রামাঞ্চলে দারিদ্র্য দূর করার জন্য মজুরিভিত্তিক কর্মসংস্থানের নিশ্চয়তা প্রদানের জন্য ২০০৬ সালের ফেব্রুয়ারি মাসে জাতীয় গ্রামীণ কর্মসংস্থান প্রকল্প প্রবর্তন করা হয়। প্রাথমিক পর্যায়ে সর্বাপেক্ষা অনগ্রসর ২০০টি জেলায় এই প্রকল্প চালু করা হয় এবং ২০০৭-২০০৮ সালের মধ্যে এই প্রকল্প ৩৩০টি জেলায় সম্প্রসারিত করা হয়। ২০০৮-২০০৯ সালে এই প্রকল্প সমস্ত গ্রামীণ জেলাগুলিতেই সম্প্রসারিত করা হয়েছে।

(২২) মহাত্মা গান্ধী জাতীয় গ্রামীণ কর্মসংস্থান নিশ্চয়তা প্রকল্প (Mahatma Gandhi National Rural Employment Guarantee Scheme : MGNREGS) : এই প্রকল্পের মাধ্যমে গ্রামাঞ্চলে দরিদ্র জনসাধারণের পরিবারগুলির জীবিকার নিশ্চয়তার জন্য প্রতিটি দরিদ্র পরিবারকে প্রতি বৎসর কমপক্ষে ১০০ দিনের মজুরিভিত্তিক কর্মসংস্থানের নিশ্চয়তা প্রদান করা হয়, যার সাবালক সদস্য স্বেচ্ছায় অদক্ষ শ্রমিকের কায়িক পরিশ্রম করতে ইচ্ছুক। ২০০৬ সালের ফেব্রুয়ারি মাসে নির্বাচিত ২০০টি জেলায় প্রাথমিকভাবে এই প্রকল্প চালু করা হয়। ২০০৭-০৮ সালে অতিরিক্ত ১৩০টি জেলাকে এই প্রকল্পের অন্তর্ভুক্ত করা হয়। ২০০৮ সালের এপ্রিল মাস থেকে এই প্রকল্প সমগ্র দেশে কার্যকর করা হয়।